



சுருக்கம்

திட்டங்கள் – ஊரகக் கட்டமைப்புத் திட்டம் – 2010-2011-ஆம் ஆண்டு ஊரகக் கட்டமைப்புத் திட்டத்தினை செயல்படுத்துவதற்கான வழிகாட்டு நெறிமுறைகள் – ஆணைகள் – வெளியிடப்படுகின்றன.

ஊரக வளர்ச்சி மற்றும் ஊராட்சித் (மா.அதி1) துறை

அரசு ஆணை (1டி) எண்.243

நாள்: 18.05.2010

படிக்கப்பட்டவை:

ஊரக வளர்ச்சி மற்றும் ஊராட்சி ஆணையரின் கடிதம் எண்.1470/2010 PRI.II.2, நாள் 04.05.2010.

* * * * *

ஆணை:

26.04.2010-ஆம் நாளன்று தமிழ்நாடு சட்டப் பேரவையில் ஊரக வளர்ச்சி மற்றும் ஊராட்சி மானியக் கோரிக்கைக்கு பதிலளிக்கையில் மாண்புமிகு துணை முதலமைச்சர் அவர்கள் சட்டமன்றப் பேரவையில் ஏனையவற்றிக்கிடையே “ஊரகக் கட்டமைப்புத் திட்டம் என்ற புதிய திட்டம் 2008-09-ஆம் ஆண்டு ரூ.350 கோடி நிதி ஒதுக்கீட்டில் அறிமுகப்படுத்தப்பட்டு, 2009-10-ஆம் ஆண்டில் ரூ.380 கோடியாக உயர்த்தப்பட்டது என்றும், 2010-2011-ஆம் ஆண்டிலும் ஊரகக் கட்டமைப்புத் திட்டத்தின் கீழ் பணிகள் மேற்கொள்ள ரூ.380 கோடி நிதி ஒதுக்கீடு செய்யப்படும்” என்றும் அறிவித்துள்ளார். அதனடிப்படையில், ஊரக வளர்ச்சி மற்றும் ஊராட்சி ஆணையர், 2010-2011-ஆம் ஆண்டில் “ஊரகக் கட்டமைப்புத் திட்டத்தினை” செயல்படுத்துவதற்குரிய வழிகாட்டு நெறிமுறைகளை அனுப்பி அரசின் ஒப்புதல் வேண்டியுள்ளார்.

2) 2010-2011-ஆம் ஆண்டு வரவு-செலவு திட்டத்தில் ஊரக உள்ளாட்சி அமைப்புகளுக்கு மாநில நிதி ஆணையர் மான்யமாக ஒதுக்கீடு செய்யப்பட்ட ரூ.2,33,421.40 லட்சங்களில், கிராம ஊராட்சி, ஊராட்சி ஒன்றியம் மற்றும் மாவட்ட ஊராட்சிகளுக்கு (முறையே 60:32:8 என்ற விகிதாசாரத்தில் பிரித்து) முறையே ரூ.1,39,760.71 லட்சங்கள் ரூ.74,928.55 லட்சங்கள் மற்றும் 18,732.14 லட்சங்கள் என்று கணக்கிட்டு ஆணை வெளியிடப்பட்டுள்ளது.

(கு.பி.பா)

3) ஊரக வளர்ச்சி மற்றும் ஊராட்சி ஆணையரின் கருத்துருவினை அரசு பரிசீலனை செய்து அவற்றை ஏற்று கீழ்க்கண்டவாறு அரசு ஆணையிடுகிறது.

- (i) 2010-2011-ஆம் ஆண்டு ஊரகக் கட்டமைப்புத் திட்டத்தினை செயல்படுத்துவதற்கான வழிகாட்டு நெறிமுறைகள் இந்த அரசாணையின் இணைப்பில் கொடுக்கப்பட்டுள்ளது.
- (ii) இத்திட்டத்தை செயல்படுத்துவதற்கு 2010-2011-ஆம் ஆண்டிற்கு தேவையான ரூ.380 கோடி நிதியினை கிராம ஊராட்சிகள், ஊராட்சி ஒன்றியங்கள் மற்றும் மாவட்ட ஊராட்சிகளுக்கான மாநில நிதிக் குழு மான்யத்திலிருந்து கீழ்க்கண்டவாறு எடுத்துக் கொள்ள அனுமதிக்கப்படுகிறது.

ஊரகக் கட்டமைப்புத் திட்டத்திற்கான மொத்த ஒதுக்கீடு

(ரூ. கோடியில்)

1	கிராம ஊராட்சிகள்	200
2	ஊராட்சி ஒன்றியங்கள்	120
3	மாவட்ட ஊராட்சிகள்	60
	மொத்தம்	380

- (iii) மேற்கண்ட தொகையினை மூன்றடுக்கு ஊராட்சிகளின் மாநில நிதி குழு மான்யத் தொகையிலிருந்து, 10 தவணைகளாக விடுவிக்க, ஊரக வளர்ச்சி மற்றும் ஊராட்சி ஆணையருக்கு அதிகாரம் அளிக்கப்படுகிறது. மேலும் ஊரகக் கட்டமைப்புத் திட்டத்திற்கு மாதாந்திர அடிப்படையில் கீழ்க்கண்டவாறு நிதி விடுவிப்பு செய்யவும் அனுமதி அளிக்கப்படுகிறது.

ஊரகக் கட்டமைப்புத் திட்டத்திற்கான மாதாந்திர ஒதுக்கீடு

(ரூபாய் கோடியில்)

கிராம ஊராட்சிகளின் பங்கு	ஊராட்சி ஒன்றியங்களின் பங்கு	மாவட்ட ஊராட்சிகளின் பங்கு
20.00	12.00	6.00

- (iv) கிராம ஊராட்சிகள், ஊராட்சி ஒன்றியங்கள் மற்றும் மாவட்ட ஊராட்சிகளுக்கு கீழ்க்கண்ட அடிப்படையில் நிதி ஒதுக்கீடு செய்யப்பட வேண்டும்.

அ) கிராம ஊராட்சிகள்:

கிராம ஊராட்சிகளுக்கென ஒதுக்கீடு செய்யப்பட்ட ரூ. 200 கோடியில், குறைந்த பட்ச மான்யமாக, ஒவ்வொரு கிராம ஊராட்சிக்கும் ரூ1 இலட்சம் வீதம் (அதாவது 12618 x ரூ.1 லட்சம் = ரூ126.18 கோடி) மொத்தம் ரூ.126.18 கோடியும், மீதமுள்ள ரூ 73.82 கோடியினை மக்கள் தொகை அடிப்படையில் அனைத்து கிராம ஊராட்சிகளுக்கும் விடுவிக்கப்பட வேண்டும்.

ஆ. ஊராட்சி ஒன்றியங்கள்:

ஊராட்சி ஒன்றியங்களுக்கென ஒதுக்கீடு செய்யப்பட்ட ரூ.120 கோடியில், குறைந்த பட்ச மான்யமாக ஒவ்வொரு ஊராட்சி ஒன்றியத்திற்கும் ரூ.10 இலட்சம் வீதம் (அதாவது 385 x ரூ.10 லட்சம் = ரூ.38.50 கோடி) மொத்தம் ரூ.38.50 கோடியும், மீதமுள்ள ரூ.81.50 கோடியினை மக்கள் தொகை அடிப்படையில் அனைத்து ஊராட்சி ஒன்றியங்களுக்கும் விடுவிக்கப்பட வேண்டும்.

இ. மாவட்ட ஊராட்சிகள்:

மாவட்ட ஊராட்சிகளுக்கென ரூ.60 கோடி நிதி ஒதுக்கீட்டில் குறைந்த பட்ச மான்யமாக ஒவ்வொரு மாவட்ட ஊராட்சிக்கும் ரூ.50 இலட்சம் வீதம் (அதாவது 29 x ரூ.50 லட்சம் = ரூ.14.50 கோடி) மொத்தம் ரூ.14.50 கோடியும், மீதமுள்ள ரூ.45.50 கோடியினை மக்கள் தொகை அடிப்படையில் அனைத்து மாவட்ட ஊராட்சிகளுக்கும் விடுவிக்கப்பட வேண்டும்.

- (v) மேற்கண்ட வழிமுறைகளின் அடிப்படையில் ஊரக வளர்ச்சி மற்றும் ஊராட்சி ஆணையரால் உள்ளாட்சி அமைப்பு வாரியாக, மாவட்ட வாரியாக நிதி ஒதுக்கீடு செய்யப்படுவதை, மாவட்ட ஆட்சித் தலைவர்கள் தொடர்புடைய உள்ளாட்சி அமைப்புகளுக்கு விடுவிப்பு செய்ய வேண்டும். மேற்கண்ட தொகையினை பெற்று மாவட்டங்களுக்கு விடுவிக்க ஊரக வளர்ச்சி மற்றும் ஊராட்சி ஆணையருக்கு அதிகாரம் அளிக்கப்படுகிறது.

4) இவ்வரசாணை நிதித்துறையின் அ.சா.எண்.271/Secy (E)/10, நாள்7.5.2010-ல் பெற்ற ஒப்புதலுடன் வெளியிடப்படுகிறது.

(ஆளுநரின் ஆணைப்படி)

க. அஷோக் வர்தன் ஷெட்டி
அரசு முதன்மைச் செயலாளர்.

பெறுநர்

ஊரக வளர்ச்சி மற்றும் ஊராட்சி ஆணையாளர், சென்னை – 15.

அனைத்து மாவட்ட ஆட்சித் தலைவர்கள்,

அனைத்து மாவட்ட ஊரக வளர்ச்சி முகமைகளின் திட்ட இயக்குநர்கள்.

சம்பளக் கணக்கு அலுவலர் (தெற்கு) சென்னை – 35.

மாவட்ட ஊராட்சிகள் (ஊரக வளர்ச்சி மற்றும் ஊராட்சி ஆணையர் மூலமாக)

அனைத்து வட்டார வளர்ச்சி அலுவலர்கள் (ஊரக வளர்ச்சி மற்றும்

ஊராட்சி ஆணையர் மூலமாக)

ஊரக வளர்ச்சி மற்றும் ஊராட்சி (பரா1) துறை, சென்னை – 9.

நகல்:

நிதி (ஊவ)த் துறை, சென்னை – 9.

மாண்புமிகு துணை முதலமைச்சர் அவர்களின் முதுநிலை நேர்முக உதவியாளர், சென்னை – 9.

இகோ/உபரி

//ஆணைப்படி அனுப்பப்படுகிறது//

பிரிவு அலுவலர்.

அரசாணை (1டி) எண்.243, ஊ.வ.(ம)ஊ.(மா.அ.தி1) துறை, நாள் 18.05.2010

இணைப்பு

ஊரகக் கட்டமைப்புத் திட்டம் 2010-2011-ம் ஆண்டு செயல்படுத்துவதற்கான வழிகாட்டு
நெறிமுறைகள்

1. முன்னுரை:

1.4.2008 முதல் தமிழ்நாட்டிலுள்ள அனைத்து மாவட்டங்களிலும் மகாத்மா காந்தி தேசிய ஊரக வேலை உறுதித் திட்டம் செயல்படுத்தப்படும் நிலையில், ஏற்கனவே செயல்பாட்டில் இருந்த சம்பூர்ண கிராம வேலை வாய்ப்புத் திட்டம் மத்திய அரசால் கைவிடப்பட்டுள்ளது. தற்போது, மகாத்மா காந்தி தேசிய ஊரக வேலை உறுதித் திட்டத்தின் கீழ் குளங்கள், கால்வாய்கள், ஊரணிகள் தூர் வாருதல், சாலைகள் அமைத்தல் போன்ற பணிகள் தமிழ்நாட்டில் ஒப்பந்ததாரர்கள் மற்றும் இயந்திரங்கள் ஈடுபடுத்தப்படாமல் நேரடியாக மனித உழைப்பு மூலம் மட்டுமே மேற்கொள்ளப்பட்டு வருகின்றன. சம்பூர்ண கிராம வேலை வாய்ப்புத் திட்டம் கைவிடப்பட்டுள்ள நிலையிலும் பல்வேறு அவசியமான கட்டுமானப் பணிகள் மேற்கொள்ளப்பட்டு அத்திட்டமும் கைவிடப்பட்டுள்ள நிலையில் கட்டுமானப் பொருட்களைப் பயன்படுத்தியும், இயந்திரங்களை ஈடுபடுத்தியும் ஊரக கட்டுமானப் பணிகள் ஏற்கனவே உள்ள மத்திய அரசுத் திட்டங்களில் போதுமான அளவுக்கு பணிகள் எடுக்கப்படுவதில்லை. மேலும், மகாத்மா காந்தி தேசிய ஊரக வேலை உறுதித் திட்டத்தின் மூலம் உருவாக்கப்பட்ட சொத்துக்களை நிலைத்திருக்க கூடியதாக மாற்றுவதும் அவசியமாகிறது. மேலும் ஊராட்சி ஒன்றிய பராமரிப்பிலுள்ள சிறுபாசன குளங்களின் கட்டமைப்பு பழுதுகளை நீக்க வேண்டியதும் அவசியமாகிறது.

ஊரகக் கட்டமைப்புத் திட்டம் தொடங்குவதால் கிராமங்களில் அடிப்படைக் கட்டமைப்பு வசதிகளை உருவாக்குதல் மற்றும் மகாத்மா காந்தி தேசிய ஊரக வேலை உறுதித் திட்டத்தின் கீழ் உருவாக்கப்பட்ட சொத்துகளை நிலைத்திருக்க கூடியதாக மாற்றும் இரு நோக்கங்களையும் நிறைவு செய்யும்.

2. எடுக்கக் கூடாத / தடை செய்யப்பட்ட பணிகள்:

பின்வரும் பணிகள் ஊரகக் கட்டமைப்புத் திட்டத்தின் கீழ் எடுக்கக்கூடாத மற்றும் தடை செய்யப்பட்ட பணிகளாகும்.

1. நகர்ப்புற பகுதிகளில் எவ்வித பணிகள்.
2. தமிழ்நாடு மின்சார வாரியத்தின் மூலம் தெருவிளக்குகள் அமைக்கும் பணிகள் தவிர இதர துறைகள் மூலம் மேற்கொள்ள வேண்டிய பணிகள்.
3. மத்திய மற்றும் மாநில அரசு, பொதுத் துறை நிறுவனங்கள், கூட்டுறவு நிறுவனங்கள் மற்றும் சங்கங்களுக்கான அலுவலகக் கட்டிடங்கள் மற்றும் வசிப்பிடங்கள் கட்டுதல்.

விதி விலக்கு : பொது விநியோக கட்டிடங்கள்

4. அனைத்து விதமான பழுது பார்ப்பு, பராமரிப்பு மற்றும் புதுப்பித்தல் பணிகள்.

விதி விலக்கு: மதகு மற்றும் சிறுபாசனக் குளங்களின் உபரி நீர் வரத்து கட்டமைப்புகளை சீரமைப்பு செய்தல்.

5. தனி நபர் பயன் பெறும் வகையில் வீடுகள், கச்சா வீடுகள் கட்டுதல் மற்றும் வீடுகள் பழுது பார்த்தல் போன்ற பணிகள்
6. எந்தவொரு உபகரணங்கள் மற்றும் அசையும் பொருட்கள் வாங்குதல்.
7. குட்டைகள், ஊரணிகள், குளங்கள், ஆறுகள், கால்வாய்கள் மற்றும் அதுபோன்றவற்றை தூர்வாரும் பணிகள்.
8. சரளை / கப்பி சாலைகள் அமைத்தல்.

விதி விலக்கு: மகாத்மா காந்தி தேசிய ஊரக வேலை உறுதித் திட்டத்தின் கீழ் அமைக்கப்பட்ட மண் சாலைகளை சரளை/கப்பி தரத்திற்கு உயர்த்துதல்

9. கழிவு நீர்க் கால்வாய்கள் அமைத்தல்.
10. சமுதாயக் கூடம் கட்டுதல் (இந்த பணிக்காக தனித் திட்டம் அறிவிக்கப்பட்டுள்ளது).
11. குடிநீர் குழாய் நீட்டிப்பு செய்தல் (இப்பணிகளை இத்திட்டத்தின் கீழ் மேற்கொள்ளப்படக் கூடாது. கிராம ஊராட்சிகளின் நிதியிலிருந்தோ அல்லது இதர நிதியிலிருந்தோ மேற்கொள்ளப்பட வேண்டும்).
12. நூலக கட்டிடங்கள் கட்டுதல் (அனைத்து கிராம அண்ணா மறுமலர்ச்சித் திட்டத்தின் கீழ் ஒவ்வொரு ஊராட்சியிலும் நூலக கட்டிடங்கள் கட்டப்படுவதால்)

13. நில எடுப்பு / நில எடுப்பிற்கான இழப்பீட்டுத் தொகை வழங்குதல்.
14. பகுதியாக முடிக்கப்பட்ட பணிகள் அல்லது இனங்களுக்கான தொகை மீளச் செலுத்துதல்.
15. மின் கட்டணம், எரிபொருள் போன்றவற்றிற்குச் செலுத்துவது போன்ற அனைத்து வரவினம் அல்லது தொடர் செலவினங்கள்.
16. வணிக நிறுவனங்கள் சம்பந்தமான அனைத்து பணிகள்.
17. மதம் தொடர்பான வழிபாட்டு இடங்களில் பணிகள் / மதச்சார்புடைய குழுக்களுக்கு சொந்தமான இடங்களின் பணிகள்.
18. புராதன சின்னங்கள், நினைவிடங்கள், சிலைகள், நுழைவு வாயில்கள்/ வரவேற்பு வளைவுகள் அமைத்தல்.

3. அனுமதிக்கப்பட்ட பணிகள்:

ஊரக கட்டமைப்புத் திட்டத்தின் மூலம் பத்தி 2-ல் தெரிவிக்கப்பட்டுள்ள எடுக்கக் கூடாத / தடை செய்யப்பட்ட பணிகள் தவிர இதர புதிய பணிகள் மேற்கொள்ளலாம். இருப்பினும், கீழ்க்கண்ட குறிப்பிட்ட பணிகளை கிராம ஊராட்சிகள், ஊராட்சி ஒன்றியங்கள் மற்றும் மாவட்ட ஊராட்சிகளில் குறிப்பாக எடுக்கப்பட வேண்டும்.

I. கிராம ஊராட்சிகள்:

ஊரக கட்டமைப்பதிட்டத்தின் கீழ், கிராம ஊராட்சிகளில், பின்வரும் வகையான பணிகளை மேற்கொள்ளப்பட வேண்டும்.

1. மகாத்மா காந்தி தேசிய ஊரக வேலை உறுதித் திட்டத்தின் கீழ் மேற்கொள்ளப்பட்ட பணிகளை நிலைப்படுத்துதல்.

உதாரணம்:

- (அ) மகாத்மா காந்தி தேசிய ஊரக வேலை உறுதித் திட்டத்தின் கீழ் எடுக்கப்பட்ட, கல் கட்டுமானப் பணிகள் மற்றும் கல் பாவுதல், குளியல் படித்துறை மற்றும் தடுப்பு சுவர்கள் கட்டுதல், ஊரணிகளின் வரத்து / உபரி நீர் வெளியேற்றும் கட்டமைப்புகளை சீரமைக்கும் பணிகள்.

(அ) மகாத்மா காந்தி தேசிய ஊரக வேலை உறுதித் திட்டத்தின் கீழ் அமைக்கப்பட்ட மண் சாலைகளை ஜல்லி சாலைகள் / தார் சாலைகள் தரத்திற்கு உயர்த்துதல்.

குறிப்பு: கிராம ஊராட்சிகளுக்கான ஊரக கட்டமைப்பு திட்ட நிதி ஒதுக்கீட்டில் குறைந்த பட்சம், மூன்றில் ஒரு பங்கு நிதி மகாத்மா காந்தி தேசிய ஊரக வேலை உறுதி திட்டத்தின் கீழ் எடுக்கப்பட்ட பணிகளை நிலைப்படுத்த பயன்படுத்தப்பட வேண்டும்.

2. சிமெண்ட் கான்கிரீட் சாலைகள்.

குறிப்பு: கிராம ஊராட்சிகளுக்கான, ஊரக கட்டமைப்பு திட்ட ஒதுக்கீட்டில், மூன்றில் ஒரு பங்குக்கு மிகாமல், சிமெண்ட் கான்கிரீட் சாலைகள் அமைக்க பயன்படுத்தப்பட வேண்டும்.

3. சத்துணவு மைய கூடங்கள், அங்கன்வாடி, மற்றும் சமையற்கூடங்கள் புதியதாக கட்டுதல் / புதுப்பித்தல்.
4. பொது விநியோக கட்டிடங்கள்
5. சிறு பாலங்கள் / ஓடு பாலங்கள் மற்றும் நடை பாலங்கள்.
6. கதிரடிக்கும் களம்.
7. அனைத்து கிராம அண்ணா மறுமலர்ச்சித் திட்டத்தின் அடிப்படையில் மயான கொட்டகைகள்.
8. சரளை/ கப்பி சாலைகளை தார்ச்சாலைகளாக மேம்படுத்துதல்.
9. ஊராட்சி ஒன்றிய ஆரம்ப மற்றும் நடுநிலைப் பள்ளிகளுக்கு சுற்றுச் சுவர்கள் கட்டுதல்.
10. தெரு விளக்கு விரிவாக்கம்.
11. ஊராட்சி அளவிலான கூட்டமைப்புக் கட்டிடங்கள்
12. புதிய ஊராட்சி அலுவலக கட்டிடங்கள், மன்ற கூட்ட அறை மற்றும் ஏற்கனவே உள்ள கிராம ஊராட்சி அலுவலக கட்டிடங்களில் பதிவறை கட்டுதல்
 - நீலகிரி மாவட்டத்தில் மட்டும் மலைப் பகுதியினைக் கருத்தில் கொண்டு சாலையோர தடுப்புச் சுவர்கள் மற்றும் தடுப்பு அணைகள் கட்டுதல் ஆகிய பணிகளை கிராம ஊராட்சிகளுக்கான, ஊரக கட்டமைப்பு திட்ட ஒதுக்கீட்டில் மேற்கொள்ள அனுமதிக்கப்படுகிறது.

II. ஊராட்சி ஒன்றியங்கள் மற்றும் மாவட்ட ஊராட்சிகள்:

ஊராட்சி ஒன்றியங்கள் மற்றும் மாவட்ட ஊராட்சிகளுக்கான ஒதுக்கீட்டு இரண்டு கூறுகளைக் கொண்டதாகும். அவை, 'வரையறுக்கப்பட்ட கூறு' மற்றும் 'வரையறுக்கப்படாத கூறு'. ஊரக கட்டமைப்புத் திட்டத்தின்கீழ் ஊராட்சி ஒன்றியங்கள் மற்றும் மாவட்ட ஊராட்சிகளுக்கான ஒதுக்கீட்டில் 50 சதவிகிதம் வரையறுக்கப்பட்ட கூறாகவும், அதிக பட்ச 50 சதவிகிதம் வரையறுக்கப்படாத கூறாக ஒதுக்கீடு செய்யப்படும்.

அ) வரையறுக்கப்பட்ட கூறு:

வரையறுக்கப்பட்ட கூறில் எடுக்கப்பட வேண்டிய பணிகள்:

1. மதகுகள் மற்றும் சிறுபாசன குளங்களின் உபரி நீர் வரத்து கட்டமைப்புகளை பழுது நீக்கம்/திரும்ப கட்டுதல்.
2. சத்துணவு மைய கூடங்கள், அங்கன்வாடி மற்றும் சமையற்கூடங்கள் புதியதாக கட்டுதல்/புதுப்பித்தல்.
3. அனைத்து கிராம அண்ணா மறுமலர்ச்சித் திட்டத்தின் அடிப்படையிலான மயான கொட்டகைகள்.

ஆ. வரையறுக்கப்படாத கூறு:

கீழ்க்கண்ட பணிகளை முன்னுரிமை அடிப்படையில் இத்திட்ட வரையறுக்கப்படாத கூற்று ஒதுக்கீட்டில் மேற்கொள்ளப்பட வேண்டும்.

1. சரளை/கப்பி சாலைகளை தார்ச்சாலைகளாக மேம்படுத்துதல்.
2. சிறு பாலங்கள்/ஒடு பாலங்கள் மற்றும் நடை பாலங்கள்.
3. ஊராட்சி ஒன்றிய ஆரம்ப மற்றும் நடுநிலைப் பள்ளிகளுக்கு சுற்றுச் சுவர்கள் கட்டுதல்.
4. கதிரடிக்கும் களம்.
5. ஊராட்சி அளவிலான கூட்டமைப்புக் கட்டடங்கள்.

- நீலகிரி மாவட்டத்தில் மட்டும் மலைப் பகுதியினைக் கருத்தில் கொண்டு சாலையோர தடுப்புச் சுவர்கள் மற்றும் தடுப்பு அணைகள் கட்டுதல் ஆகிய பணிகளை, ஊராட்சி ஒன்றியங்கள் மற்றும் மாவட்ட ஊராட்சிகளுக்கான வரையறுக்கப்படாத கூறு, ஒதுக்கீட்டில் மேற்கொள்ள அனுமதிக்கப்படும்.

4. பணிகள் தேர்வு செய்தல் மற்றும் மதிப்பீடு தயாரித்தல்:

உள்ளாட்சி அமைப்புகள் தங்களது நிதி ஒதுக்கீட்டுக்கேற்பவும், மேலே கூறப்பட்ட திட்ட செயலாக்க வழிமுறைகளின்படியும் பணிகளைத் தேர்வு செய்திட வேண்டும். தொடர்புடைய வட்டார வளர்ச்சி அலுவலர், பரிந்துரைக்கப்பட்ட அனைத்துப் பணிகளையும் தொகுத்து வழிமுறைகளின்படி பணிகள் தேர்வு செய்யப்பட்டுள்ளதா என்பதை முதற்கட்டமாக ஆய்வு செய்திட வேண்டும். அதன் பின் தொடர்புடைய ஒன்றியப் பொறியாளர்கள் பணிகளுக்கான விரிவான மதிப்பீடுகள் தயாரிப்பார். சரியான மதிப்பீடுகள் தயாரிக்கப்பட்ட பின்னரே, திட்ட இயக்குநர், மாவட்ட ஊரக வளர்ச்சி முகமை அவர்கள் நிர்வாக அனுமதிக்காக மாவட்ட ஆட்சித் தலைவருக்கு கருத்துருவினை அனுப்புவார்.

5. பணிகள் பட்டியல் மற்றும் மதிப்பீடுகளை மேலாய்வு செய்தல்:

ஊரக கட்டமைப்புத் திட்டத்தின் கீழ் கருத்துருக்கள் வரப்பெற்ற பின்னர் மாவட்ட ஆட்சித் தலைவர், அலுவலர்களை ஆய்வுக்கு அனுப்பி வைத்து தேர்வு செய்யப்பட்ட பணிகளின் அவசியத்தை கண்டறிவதுடன் மதிப்பீடுகள் சரியாக தயார் செய்யப்பட்டுள்ளதை உறுதி செய்து கொள்ள வேண்டும். அத்துடன் மாவட்ட ஆட்சித் தலைவர், நிர்வாக அனுமதி வழங்குவதற்கு முன்பாக 1 சதவீதம் பணிகளை அவரளவில் மேற்பார்வை செய்ய வேண்டும். மாவட்ட ஊரக வளர்ச்சி முகமையின் திட்ட இயக்குநர் மற்றும் செயற்பொறியாளர் (ஊவ) ஒவ்வொருவரும் 5 சதவீதம் பணிகளையும், உதவி செயற் பொறியாளர் (ஊவ) மற்றும் இதர அலுவலர்கள் ஒவ்வொருவரும் குறைந்த பட்சம் 20 சதவீதம் பணிகளையும் பார்வையிட்டு மதிப்பீடுகள் உரிய முறையில் தயார் செய்யப்பட்டுள்ளதை மேலாய்வு செய்ய வேண்டும்.

6. நிர்வாக அனுமதி வழங்குதல்:

பத்தி 5-ல் தெரிவித்தபடி பணிகளை மேலாய்வு செய்தபின் மாவட்ட ஆட்சித் தலைவர் பணிகளுக்கான நிர்வாக அனுமதி வழங்குவார். தேவைப்படின, பணிகள் பட்டியலில் மாற்றம் செய்திட மாவட்ட ஆட்சித் தலைவருக்கு முழு உரிமை உண்டு.

7. பணிகளை செயல்படுத்துதல்:

ஊரக கட்டமைப்பு திட்டத்தின் கீழ் எடுக்கப்படும் பணிகள் ஒப்பந்தப் புள்ளி அடிப்படையிலேயே மேற்கொள்ளப்பட வேண்டும். அரசாணை (நிலை) எண் 203, ஊரக வளர்ச்சி மற்றும் ஊராட்சித் துறை நாள் 20.12.2007-ல் தமிழ்நாடு ஊராட்சிகள் (பணிகளுக்கான திட்டம் மற்றும் மதிப்பீடு தயாரித்தல், பணிகள் வகை மற்றும் நிலை) விதிகள் 2007-ல், அறிவிக்கை-2ல் உள்ள பட்டியல்-1ல் தெரிவித்துள்ள அறிவுரைகளின்படி ஒப்பந்தப்புள்ளிகளுக்கான நடவடிக்கைகள் பின்பற்றப்பட வேண்டும்.

8. ஆவணப்படுத்துதல்:

ஊரக கட்டமைப்பு திட்டத்தின் கீழ் மேற்கொள்ளப்படும் அனைத்துப் பணிகளின் முழு விவரங்களையும் முறையாக ஆவணப்படுத்த வேண்டும். பணிகள் ஆரம்பிக்கப்படுவதற்கு முன்னரும், பணிகள் நடைபெறும் போதும் மற்றும் பணிகள் நிறைவுற்ற பின்னரும் புகைப்படங்கள் எடுக்கப்பட்டு சரியான முறையில் ஆவணப்படுத்தப்பட வேண்டும்.

முதன்மை செயலர், ஊரக வளர்ச்சி மற்றும் ஊராட்சித் துறை, ஊரக வளர்ச்சி மற்றும் ஊராட்சி ஆணையரை கலந்தாலோசித்து மேற்கண்ட திட்ட வழிகாட்டு நெறிமுறைகளை அந்தந்த சூழ்நிலைகளுக்கு ஏற்ப மாற்றி அமைக்க அதிகாரம் அளிக்கப்படுகிறது.

க. அஷோக் வர்தன் ஷெட்டி,
அரசு முதன்மைச் செயலாளர்

//உண்மை நகல்//

பிரிவு அலுவலர்